



ក្រសួងទេសចរណ៍

លេខ ១៥៣/បក

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



រាជធានីភ្នំពេញ, ថ្ងៃទី ២៧ ខែ តុលា ឆ្នាំ ២០១៤

ប្រកាស
ស្តីពី

ការផ្តល់អាជ្ញាបណ្ណទេសចរណ៍ដល់មគ្គុទ្ទេសក៍ទេសចរណ៍ថ្នាក់តំបន់

រដ្ឋមន្ត្រីក្រសួងទេសចរណ៍

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងទេសចរណ៍
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២៤ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ ដែលប្រកាសឱ្យប្រើច្បាប់ស្តីពីទេសចរណ៍
- បានឃើញអនុក្រឹត្យលេខ ៣៤ អនក្រ.បក ចុះថ្ងៃទី០៥ ខែសីហា ឆ្នាំ១៩៩៧ ស្តីពីការរៀបចំនិងការប្រព្រឹត្តទៅរបស់ក្រសួងទេសចរណ៍
- បានឃើញអនុក្រឹត្យលេខ ២៦ អនក្រ.បក ចុះថ្ងៃទី០៣ ខែឧសភា ឆ្នាំ២០០០ ស្តីពីការកែសម្រួលមុខងារ និងភារកិច្ចនិងការបង្កើតក្រុមអ្នកច្បាប់ និងនាយកដ្ឋានសហប្រតិបត្តិការអន្តរជាតិនិងអាស៊ាននៃក្រសួងទេសចរណ៍
- បានឃើញអនុក្រឹត្យលេខ ១៩១ អនក្រ.បក ចុះថ្ងៃទី១៧ ខែសីហា ឆ្នាំ២០១១ ស្តីពីមគ្គុទ្ទេសក៍ទេសចរណ៍
- យោងតាមសំណូមពរចាំបាច់របស់ក្រសួងទេសចរណ៍

សម្រេច

ជំពូកទី១
បទប្បញ្ញត្តិទូទៅ

ប្រការ ១._

ប្រកាសនេះមានគោលបំណងកំណត់អំពីវិធានក្នុងការផ្តល់អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ ដើម្បីបម្រើវិស័យទេសចរណ៍នៅក្នុងព្រះរាជាណាចក្រកម្ពុជា។

ប្រការ ២._

ប្រកាសនេះ មានគោលដៅដូចតទៅ៖

- ពង្រឹងការគ្រប់គ្រងមគ្គុទ្ទេសក៍ទេសចរណ៍ថ្នាក់តំបន់ឲ្យទទួលបាននូវប្រសិទ្ធភាព និងគុណភាព
- ធានាឲ្យមានការគោរពត្រឹមត្រូវតាមក្រមប្រតិបត្តិវិជ្ជាជីវៈ និងក្រមសីលធម៌វិជ្ជាជីវៈមគ្គុទ្ទេសក៍ទេសចរណ៍
- ទប់ស្កាត់ផលប៉ះពាល់អវិជ្ជមានក្នុងវិស័យទេសចរណ៍ និងធានាដល់ការថែរក្សារប្បធម៌ ប្រពៃណី និងទំនៀមទម្លាប់ល្អរបស់ព្រះរាជាណាចក្រកម្ពុជា។

ប្រការ ៣._

វាក្យស័ព្ទដែលប្រើប្រាស់ក្នុងប្រកាសនេះមានដូចតទៅ៖

មគ្គុទ្ទេសក៍ទេសចរណ៍ថ្នាក់តំបន់ សំដៅដល់មគ្គុទ្ទេសក៍ទេសចរណ៍មានអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ដែលផ្តល់ដោយក្រសួងទេសចរណ៍ ហើយអាចនាំភ្ញៀវទៅតាមគោលដៅទេសចរណ៍នៅក្នុងតំបន់។

បុគ្គល សំដៅដល់រូបវន្តបុគ្គល ឬនីតិបុគ្គល។

ប្រតិបត្តិការទេសចរណ៍ សំដៅដល់បុគ្គលដែលប្រតិបត្តិប្រកបអាជីព ឬធ្វើអាជីវកម្មលើសេវាកម្មទេសចរណ៍។

ជំពូកទី២

សមត្ថកិច្ចអនុវត្តការគ្រប់គ្រង និងការផ្តល់អាជ្ញាបណ្ណទេសចរណ៍ដល់មគ្គុទ្ទេសក៍ទេសចរណ៍ថ្នាក់តំបន់

ប្រការ ៤._

ក្រសួងទេសចរណ៍ជាស្ថាប័នមានសមត្ថកិច្ចក្នុងការគ្រប់គ្រងមគ្គុទ្ទេសក៍ទេសចរណ៍ថ្នាក់តំបន់។

ក្រសួងទេសចរណ៍មានសមត្ថកិច្ចក្នុងការផ្តល់ ការបន្តអាជ្ញាបណ្ណទេសចរណ៍ដល់មគ្គុទ្ទេសក៍ទេសចរណ៍ថ្នាក់តំបន់ និងការលុបចោល ការព្យួរ ឬការបញ្ចុះថ្នាក់អាជ្ញាបណ្ណទេសចរណ៍មកជាអាជ្ញាបណ្ណបណ្តោះអាសន្ន។

ប្រការ ៥._

អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ ត្រូវបានផ្តល់ឲ្យមគ្គុទ្ទេសក៍ទេសចរណ៍សម្រាប់ប្រតិបត្តិការទៅតាមគោលដៅទេសចរណ៍តំបន់នីមួយៗ។

តំបន់ប្រតិបត្តិការសម្រាប់មគ្គុទ្ទេសក៍ទេសចរណ៍ថ្នាក់តំបន់ត្រូវបានភ្ជាប់ជាឧបសម្ព័ន្ធនៃប្រកាសនេះ។

ប្រការ ៦._

គ្មានបុគ្គលណាអាចប្រកបអាជីវកម្មមគ្គុទ្ទេសក៍ទេសចរណ៍ថ្នាក់តំបន់បានទេ ប្រសិនបើបុគ្គលនោះមិនទទួលបានអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ពីក្រសួងទេសចរណ៍។

ជំពូកទី៣

វិធាន និងនីតិវិធីនៃការផ្តល់អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់

ប្រការ ៧._

បុគ្គលដែលស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ ត្រូវមកដាក់ពាក្យស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់នៅមន្ទីរទេសចរណ៍រាជធានី ខេត្ត ឬតាមប្រព័ន្ធបច្ចេកវិទ្យាព័ត៌មាន (Online) (តាមរយៈគេហទំព័រទទួលស្គាល់ដោយក្រសួងទេសចរណ៍) ដោយត្រូវបំពេញសំណុំបែបបទ រួមទាំងឯកសារសំអាង និងព័ត៌មានផ្សេងៗទៀតដូចខាងក្រោម៖

- ក. ត្រូវមានសញ្ជាតិខ្មែរ និងមានអាយុចាប់ពី១៨ឆ្នាំ ឡើងទៅ
- ខ. អត្តសញ្ញាណបណ្ណ ឬលិខិតឆ្លងដែន (ថតចម្លងត្រឹមត្រូវតាមច្បាប់ដើម)
- គ. វិញ្ញាបនបត្រជំនាញមគ្គុទ្ទេសក៍ទេសចរណ៍ថ្នាក់តំបន់ដែលការបណ្តុះបណ្តាលត្រូវបានទទួលស្គាល់ដោយក្រសួងទេសចរណ៍(ថតចម្លងត្រឹមត្រូវតាមច្បាប់ដើម)
- ឃ. លិខិតបញ្ជាក់កិច្ចការងារដែល ចេញដោយរដ្ឋបាលឃុំ សង្កាត់ ដែលខ្លួនរស់នៅ
- ង. វិញ្ញាបនបត្រពិនិត្យសុខភាព និងកាយសម្បទាចេញដោយនាយកដ្ឋានពេទ្យការងារនៃក្រសួងការងារ និងបណ្តុះបណ្តាលវិជ្ជាជីវៈ ឬមន្ទីរសុខាភិបាលរាជធានី ខេត្ត ឬមន្ទីរពេទ្យដែលទទួលស្គាល់ដោយក្រសួងសុខាភិបាល និងមានការឯកភាពពីក្រសួងទេសចរណ៍
- ច. កិច្ចសន្យាគោរពច្បាប់រដ្ឋ
- ឆ. ប្រវត្តិរូបសង្ខេបដែលមានបិទរូបថត
- ជ. រូបថតទំហំ (៤x៦) ចំនួន ០៣សន្លឹក។

ប្រការ ៨._

មគ្គុទ្ទេសក៍ទេសចរណ៍ដែលស្នើសុំបន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ ត្រូវមកដាក់ពាក្យស្នើសុំបន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់នៅមន្ទីរទេសចរណ៍រាជធានី ខេត្ត ឬតាមប្រព័ន្ធបច្ចេកវិទ្យាព័ត៌មាន (Online) (តាមរយៈគេហទំព័រដែលទទួលស្គាល់ដោយក្រសួងទេសចរណ៍) ដោយត្រូវបំពេញសំណុំបែបបទដោយភ្ជាប់ឯកសារសំអាង និងព័ត៌មានផ្សេងៗទៀតដូចខាងក្រោម៖

- ក. អាជ្ញាបណ្ណមគ្គុទ្ទេសក៍ទេសចរណ៍(ថតចម្លងត្រឹមត្រូវតាមច្បាប់ដើម)
- ខ. ព្រឹត្តិបត្រព័ត៌មាន និងការវាយតម្លៃមគ្គុទ្ទេសក៍ទេសចរណ៍
- គ. វិញ្ញាបនបត្រជំនាញមគ្គុទ្ទេសក៍ទេសចរណ៍ថ្នាក់តំបន់ និងវិញ្ញាបនបត្រជំនាញមគ្គុទ្ទេសក៍ទេសចរណ៍វិក្រិតការក្នុងសុពលភាពនៃអាជ្ញាបណ្ណមគ្គុទ្ទេសក៍ទេសចរណ៍ចុងក្រោយ ដែលការបណ្តុះបណ្តាលត្រូវបានទទួលស្គាល់ដោយ ក្រសួងទេសចរណ៍(ថតចម្លងត្រឹមត្រូវតាមច្បាប់ដើម)
- ឃ. លិខិតបញ្ជាក់កិច្ចការងារដែល ចេញដោយរដ្ឋបាលឃុំ សង្កាត់ ដែលខ្លួនរស់នៅ
- ង. វិញ្ញាបនបត្រពិនិត្យសុខភាព និងកាយសម្បទាចេញដោយនាយកដ្ឋានពេទ្យការងារនៃក្រសួងការងារ និងបណ្តុះបណ្តាលវិជ្ជាជីវៈ ឬមន្ទីរសុខាភិបាលរាជធានី ខេត្ត ឬមន្ទីរពេទ្យដែលទទួលស្គាល់ដោយក្រសួងសុខាភិបាល និងមានការឯកភាពពីក្រសួងទេសចរណ៍
- ច. រូបថតទំហំ (៤x៦) ចំនួន ០៣ សន្លឹក។

ប្រការ ៩._

កម្រៃអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ស្មើនឹង២៥០.០០០(ពីររយហាសិបពាន់) រៀល។

ប្រការ ១០._

អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់មានសុពលភាពរយៈពេល០២ (ពីរ)ឆ្នាំ គិតចាប់ពីថ្ងៃចេញអាជ្ញាបណ្ណទេសចរណ៍។

ម្ចាស់អាជ្ញាបណ្ណត្រូវមកដាក់ពាក្យស្នើសុំបន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ឲ្យបាន ៣០ (សាមសិប) ថ្ងៃ យ៉ាងតិចមុនថ្ងៃផុតសុពលភាព។

ក្នុងកំឡុងពេលដែលបានដាក់ពាក្យស្នើសុំបន្តអាជ្ញាបណ្ណទេសចរណ៍ មគ្គុទ្ទេសក៍ទេសចរណ៍ថ្នាក់តំបន់នៅតែមានសិទ្ធិប្រកបអាជីវកម្មរហូតដល់ថ្ងៃដែលក្រសួងទេសចរណ៍ផ្តល់អាជ្ញាបណ្ណបន្ត។

ប្រការ ១១._

ម្ចាស់អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ត្រូវប្រើប្រាស់អាជ្ញាបណ្ណនេះឲ្យបានត្រឹមត្រូវ តាមការណែនាំ និងបទប្បញ្ញត្តិនានារបស់ក្រសួងទេសចរណ៍ និងស្ថាប័នពាក់ព័ន្ធ។

ក្នុងករណីមានការខូចខាត ឬបាត់បង់អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ ម្ចាស់អាជ្ញាបណ្ណត្រូវធ្វើសំណើជាលាយលក្ខណ៍អក្សរដោយមានមូលហេតុច្បាស់លាស់ និងមានការបញ្ជាក់ពីអាជ្ញាធរមានសមត្ថកិច្ច ដើម្បីស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ទុតិយភាពឡើងវិញក្នុងរយៈពេល ៣០ (សាមសិប)ថ្ងៃ គិតពីថ្ងៃដែលបានខូចខាត ឬបាត់បង់។

មគ្គុទ្ទេសក៍ទេសចរណ៍ថ្នាក់តំបន់ត្រូវកាន់តាមខ្លួននូវលិខិតបញ្ជាក់ពីការដឹងព្រមព្រៀងរបស់សមត្ថកិច្ច មុនពេលទទួលបានអាជ្ញាបណ្ណមគ្គុទ្ទេសក៍ទេសចរណ៍ទុតិយភាព។

ជំពូកទី៤

ការសុំព្យួរអាជ្ញាបណ្ណទេសចរណ៍

ប្រការ ១២._

មគ្គុទ្ទេសក៍ទេសចរណ៍ថ្នាក់តំបន់ អាចស្នើសុំព្យួរអាជ្ញាបណ្ណមគ្គុទ្ទេសក៍ទេសចរណ៍បាន។ ការស្នើសុំព្យួរអាជ្ញាបណ្ណនីមួយៗមានរយៈពេលកំណត់មិនលើសពី ០២ (ពីរ) ឆ្នាំ។ ក្នុងករណីមគ្គុទ្ទេសក៍ទេសចរណ៍ថ្នាក់តំបន់បានស្នើសុំព្យួរអាជ្ញាបណ្ណទេសចរណ៍ចំនួន ០២ (ពីរ)ដង ជាប់គ្នាហើយមានបំណងដាក់ពាក្យស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ឡើងវិញ ត្រូវចូលរួមវគ្គវិក្រឹតការពិសេសមគ្គុទ្ទេសក៍ទេសចរណ៍ថ្នាក់តំបន់ ដែលរៀបចំដោយក្រសួងទេសចរណ៍។

ជំពូកទី៥

កាតព្វកិច្ចរបស់មគ្គុទ្ទេសក៍ទេសចរណ៍ថ្នាក់តំបន់

ប្រការ ១៣._

មគ្គុទ្ទេសក៍ទេសចរណ៍ថ្នាក់តំបន់ត្រូវអនុវត្តតាមប្រកាសស្តីពី ការអនុវត្តក្រមប្រតិបត្តិវិជ្ជាជីវៈមគ្គុទ្ទេសក៍ទេសចរណ៍ និងក្រមសីលធម៌វិជ្ជាជីវៈមគ្គុទ្ទេសក៍ទេសចរណ៍នៃព្រះរាជាណាចក្រកម្ពុជា។

2/ 6

ជំពូកទី៦

ទណ្ឌកម្ម

ប្រការ ១៤._

មគ្គុទ្ទេសក៍ទេសចរណ៍ ដែលប្រើប្រាស់អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ឃ្លាសុពលភាព ចាត់ទុកថាធ្វើអាជីវកម្មដោយគ្មានអាជ្ញាបណ្ណទេសចរណ៍ និងត្រូវទទួលពិន័យអន្តរការណ៍ជាប្រាក់ដែលអប្បបរមាស្មើនឹង ២.០០០.០០០ (ពីរលាន) រៀល។

ការពិន័យអន្តរការណ៍នេះ មិនទាន់គិតកម្រៃអាជ្ញាបណ្ណទេសចរណ៍ដែលត្រូវបង់។ ក្រសួងទេសចរណ៍នឹងចេញសេចក្តីជូនដំណឹងជាលាយលក្ខណ៍អក្សរដល់ម្ចាស់អាជ្ញាបណ្ណ ដើម្បីចូលខ្លួនមកបង់ប្រាក់ពិន័យអន្តរការណ៍រយៈពេល ៣០ (សាមសិប) ថ្ងៃ គិតពីថ្ងៃដែលបានជូនដំណឹង។

ការពិន័យអន្តរការណ៍មិនធ្វើឲ្យម្ចាស់អាជ្ញាបណ្ណទេសចរណ៍ដែលប្រព្រឹត្តបទល្មើសរួចផុតពីការទទួលខុសត្រូវរដ្ឋប្បវេណី និង/ ឬការទទួលខុសត្រូវព្រហ្មទណ្ឌដែលមានចែងក្នុងច្បាប់ និងបទប្បញ្ញត្តិជាធរមាន។

ប្រការ ១៥._

បុគ្គលដែលប្រកបអាជីវកម្មមគ្គុទ្ទេសក៍ទេសចរណ៍ថ្នាក់តំបន់ ដោយគ្មានអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ត្រូវទទួលពិន័យអន្តរការណ៍ជាប្រាក់ស្មើនឹង ៣.០០០.០០០ (បីលាន) រៀល។ ការពិន័យអន្តរការណ៍មិនធ្វើឲ្យបុគ្គលដែលប្រព្រឹត្តបទល្មើសរួចផុតពីការទទួលខុសត្រូវរដ្ឋប្បវេណី និង/ ឬ ការទទួលខុសត្រូវព្រហ្មទណ្ឌដែលមានចែងក្នុងច្បាប់ និងបទប្បញ្ញត្តិជាធរមាន។

ប្រការ ១៦._

ក្នុងករណីម្ចាស់អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ផ្តល់ព័ត៌មានមិនពិតទាក់ទងទៅនឹងការដាក់ពាក្យស្នើសុំអាជ្ញាបណ្ណទេសចរណ៍ ឬប្រព្រឹត្តរំលោភលើកាតព្វកិច្ចដូចមានចែងក្នុងប្រការ ១៣ ជំពូកទី៥ នៃប្រកាសនេះអាចជាកម្មវត្ថុនៃការពិន័យ ដែលមានកំណត់ក្នុងប្រកាសដោយឡែករបស់រដ្ឋមន្ត្រីក្រសួងទេសចរណ៍។

ជំពូកទី៧

អន្តរប្បញ្ញត្តិ

ប្រការ ១៧._

អាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ដែលចេញដោយក្រសួងទេសចរណ៍ ដែលមានសុពលភាពត្រូវបន្តអនុវត្តរហូតដល់អស់សុពលភាព។

មគ្គុទ្ទេសក៍ទេសចរណ៍ដែលមានបំណងស្នើសុំអាជ្ញាបណ្ណថ្មី ឬបន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់តំបន់ត្រូវអនុវត្តតាមលក្ខខណ្ឌ និងការកំណត់ដូចមានចែងក្នុងប្រកាសនេះ។

R
៥


ជំពូកទី៨
អវសានប្បញ្ញត្តិ

ប្រការ ១៨._

បទប្បញ្ញត្តិទាំងឡាយណាដែលផ្ទុយទៅនឹងប្រកាសនេះ ត្រូវទុកជានិរាករណ៍។

ប្រការ ១៩._

រដ្ឋលេខាធិការ អនុរដ្ឋលេខាធិការ អគ្គនាយករដ្ឋបាល និងហិរញ្ញវត្ថុ អគ្គនាយកទេសចរណ៍ នាយកខុទ្ទកាល័យ អធិការ ក្រុមអ្នកច្បាប់ គ្រប់នាយកដ្ឋាននៃក្រសួងទេសចរណ៍ និងមន្ទីរទេសចរណ៍រាជធានី-ខេត្ត ត្រូវអនុវត្ត ប្រកាសនេះឲ្យមានប្រសិទ្ធភាពចាប់ពីថ្ងៃចុះហត្ថលេខាតទៅ។



កន្លែងទទួល

- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ទីស្តីការគណៈរដ្ឋមន្ត្រី
- ខុទ្ទកាល័យសម្តេចនាយករដ្ឋមន្ត្រី
- ក្រសួងស្ថាប័នពាក់ព័ន្ធ
- សាលារាជធានី ខេត្ត
- “ដើម្បីជូនជ្រាប”
- គ្រប់សមាគមមិត្តភាពទេសចរណ៍
- “ដើម្បីអនុវត្ត”
- ដូចប្រការ ១៨
- រាជកិច្ច
- ឯកសារ-កាលប្បវត្តិ

ឧបសម្ព័ន្ធ

ស្តីពី

ការកំណត់តំបន់ប្រតិបត្តិការសម្រាប់មគ្គុទ្ទេសក៍ទេសចរណ៍ថ្នាក់តំបន់

ប្រកាស លេខ ១៧៧/បក្ស ថ្ងៃទី ១៧ ខែ តុលា ឆ្នាំ ២០១៤

ការកំណត់តំបន់ប្រតិបត្តិការសម្រាប់មគ្គុទ្ទេសក៍ទេសចរណ៍ថ្នាក់តំបន់ ត្រូវផ្ដោតទៅលើរមណីយដ្ឋានបេតិកភណ្ឌ វប្បធម៌ ប្រវត្តិសាស្ត្រ ទំនៀមទម្លាប់ ប្រពៃណី ភាពញើមរាក់ទាក់ ព្រមទាំងភាពសម្បូរបែបនៃទេសភាពធម្មជាតិដ៏ស្រស់បំព្រងនៅលើទឹកដីកម្ពុជា។ ពិសេស ការទាក់ទាញនៃភាពទោលរវល់ឧទ្យានបេតិកភណ្ឌ អង្គរ រមណីយដ្ឋានសក្ការៈនៃប្រាសាទព្រះវិហារ បន្ទាប់មកមាន សត្វផ្សោតទន្លេមេគង្គ តំបន់ជីវចម្រុះ បឹងទន្លេសាប តំបន់ទាក់ទាញបែបធម្មជាតិ តំបន់ឆ្នេរ និងតំបន់អេកូទេសចរណ៍ នៅភូមិភាគឦសាន ភូមិភាគទិស និងបឹងទន្លេសាប។

តំបន់ប្រតិបត្តិការសម្រាប់មគ្គុទ្ទេសក៍ទេសចរណ៍ថ្នាក់តំបន់ ត្រូវបានកំណត់ដូចខាងក្រោម៖

- តំបន់ភ្នំពេញ និងតំបន់ជុំវិញ រួមមាន រាជធានីភ្នំពេញ ខេត្តកណ្តាល ខេត្តកំពង់ស្ពឺ ខេត្តកំពង់ចាម ខេត្តតាកែវ ខេត្តព្រៃវែង ខេត្តស្វាយរៀង ខេត្តត្បូងឃ្មុំ និងខេត្តកំពង់ឆ្នាំង។
- តំបន់សៀមរាបអង្គរ និងតំបន់ជុំវិញ រួមមាន ខេត្តសៀមរាប ខេត្តបន្ទាយមានជ័យ ខេត្តកំពង់ធំ ខេត្តព្រះវិហារ ខេត្តឧត្តរមានជ័យ ខេត្តបាត់ដំបង ខេត្តប៉ៃលិន និង ខេត្តពោធិសាត់។
- តំបន់ឆ្នេរ រួមមាន ខេត្តព្រះសីហនុ ខេត្តកោះកុង ខេត្តកំពត និង ខេត្តកែប។
- ភូមិភាគឦសាន រួមមាន ខេត្តក្រចេះ ខេត្តស្ទឹងត្រែង ខេត្តរតនគិរី និង ខេត្តមណ្ឌលគីរី។